

बुद्धभन्दा पहिलाको लुम्बिनी

परिचय

वर्तमान समयमा लुम्बिनी बुद्धजन्मस्थलका रूपमा प्रमुख बौद्ध तीर्थस्थल भएको छ । राजधानी काठमाडौँबाट करिब ३०० किमि मोटरबाटो भई पश्चिम दक्षिणमा रूपन्देही जिल्लामा पर्ने प्राचीन लुम्बिनी गाउँ माटो मुन्तिरै छ । सिद्धार्थ गौतमले बोधीज्ञान प्राप्त गरी बुद्ध भएपछि लुम्बिनीको अलग पहिचान बन्न सुरु भयो । बुद्ध स्वयंले लुम्बिनीलाई तीर्थस्थल भनेपछि यसले बौद्ध तीर्थस्थलको ख्याति बनायो । आज लुम्बिनी विश्वसम्पदा सूचीमा सूचीकृत ऐतिहासिक, पुरातात्विक पर्यटकीय एवं बौद्ध तीर्थस्थलका रूपमा संसारभर प्रख्यात छ ।

प्राचीन समयको सानो गाउँ लुम्बिनीले बौद्ध तीर्थस्थल भएपछि शहरबजारको स्वरूप प्राप्त गरेको हुनुपर्छ । लुम्बिनी गाउँनजिक मायादेवीको गर्भबाट जन्मेका सिद्धार्थ, बुद्ध भएकाले उनको परिनिर्वाणपछि बौद्ध तीर्थस्थल बन्ने क्रमको बेग्लाबेग्लै समयमा विहार, स्तुप, कुवा आदि निर्माण भए । सोही क्रममा अशोकले अभिलेखसहितको शिलास्तम्भ गाड्न लगाएका हुन् । उत्खनन् अन्वेषणबाट प्राप्त भग्नावशेषहरूले त्यहाँ धेरै भिक्षुहरू स्थायी रूपमा बस्ने तथा ठूलै संख्यामा तीर्थालुहरू पुग्ने सहज अनुमान लगाउन सकिन्छ । बौद्धमतको विस्तार र अवसानसँगै लुम्बिनीको पहिचान पनि फेरबदल भएको देखिन्छ । प्रस्तुत लेखमा बुद्ध बन्नुपूर्व लुम्बिनीको पहिचान कस्तो थियो भन्ने निर्याल गरिएको छ ।

लुम्बिनी

लुम्बिनीलाई बौद्ध ग्रन्थहरूमा कहीं वन, उपवन र बरौँचा तथा बुद्धको जन्म भएको पवित्रस्थल भनिएको छ । कोही यसलाई कपिलवस्तु र देवदहको सीमा भन्दछन् । त्यस्तै कोही चाहिँ कपिलवस्तु र कोलराज्यको बीचमा छ भन्दछन् । कसैले यसलाई 'लवनी' भनेका छन् भने कोही 'लफनी' अनि 'लुम्बिनी' भन्दछन् । देवदहकी रानीको नामबाटै लुम्बिनी नामकरण भएको मान्ने पनि छन् । बुद्धजन्मस्थल नजिक अशोकले राखेको अभिलेख (अशोक स्तम्भबाट प्रख्यात) मा 'लुम्बिनी गामे', (लुम्बिनी गाउँ) भनिएको छ । लुम्बिनीको स्वामित्व, अवस्थिति तथा नामकरण बेग्लै अध्ययनको विषय भएकाले यसको प्राचीनताको विषयतर्फ शोध केन्द्रित गरिन्छ ।

लुम्बिनीको प्राचीनता मूलरूपमा बुद्धको जन्मकथा बयान गरिएका आधारहरू तथा त्यस क्षेत्रमा भएका मानवीय विकास क्रमको अध्ययन अन्वेषण तथा पुरातात्विक खोजहरूबाटै खोज्नुपर्ने हुन्छ । प्राचीन कालदेखि चल्दै आएका सांस्कृतिक-धार्मिक क्रियाकलापहरूको अध्ययन विश्लेषणसँग पनि जोड्नु आवश्यक हुन्छ ।

बुद्धका जन्म कथाहरू

बुद्धजन्मको कथा बयानमा अश्वघोष मायादेवी लुम्बिनी जाने सन्दर्भको बयान गर्दै भन्दछन् -

‘सा तस्य देवप्रतिमस्य देवी गर्भेण वंशश्रियमुद्रहन्ती ।

श्रमं न लेभे न शुचं नमायां गन्तुं वनं सा निभृतं चकाडक्ष’ ॥५॥

अर्थात् ‘...परिश्रम, शोक, मायालाई त्यागी पवित्र वनमा जाने इच्छा गरिन् ।¹यी भनाइले घर परिवार छाडी उनी लुम्बिनी जान चाहन्थिन् । त्यसपछिको पद्यमा—

सा लुम्बिनीं नाम वनान्तभूमि चित्रद्रुमां चैत्ररथाभिरामां ।

ध्यानानुकूलां विजानामियेष तस्यां निवासाय नृपं बभाषे ॥६॥

अर्थात्—‘ध्यान गर्नयोग्य एकान्त वन जाने इच्छा भएकी रानीले चित्रविचित्रका वृक्षहरू भएको चैत्ररथभैँ सुन्दर लुम्बिनी नामक वनमा बस्ने इच्छाले राजालाई यो कुरा भनिन्’ । यो पद्यले ‘लुम्बिनी चैत्ररथ जस्तै एउटा सुन्दर वन थियो’, तथा ‘मायादेवी लुम्बिनीमा केही काल (अनिश्चित समय) बस्ने इच्छाले जान लागेकी थिइन्’ भन्ने भाव बुझिन्छ । अश्वघोषले मायादेवी लुम्बिनी जानै हिँडेकी थिइन् भन्ने पनि प्रस्ट कारण खुलाएका छैनन् । सातौँ पद्यमा ‘उनको धार्मिक भावना बुझेर’ तथा आठौँ पद्यमा ‘सो सुन्दर वनमा आफ्नो सुत्केरी हुने समय नजिक आएको जानी...’ भनिएको छ²। सातौँ र आठौँ पद्यबाट मायादेवी लुम्बिनीमा कुनै धार्मिक कार्य गर्न जाँदै थिइन् भन्ने बुझिन्छ । मायादेवीले लुम्बिनीमा के धार्मिक अनुष्ठान गरिन् भन्ने प्रस्ट नभए पनि लुम्बिनी पुगेपछि तुरुन्त वा केही दिन बसेपछि उनलाई प्रश्रव वेदना भयो र सिद्धार्थकुमार जन्मे भन्ने भाव काव्यात्मक शैलीमा लेखिएको छ । शोधकर्तालाई समग्रमा, ‘मायादेवी देव/ देवीको आराधना (पूजा-अर्चना) गर्ने इच्छाले तथा केही दिन बस्ने गरी लुम्बिनी जान चाहिन् । राजाले उनको इच्छा पूरा गरे । मायादेवीले लुम्बिनीमा रूखदेउताको पूजाअर्चना गरिन् अनि पछि सिद्धार्थ कुमारको जन्म भयो’, बुझ्नुपर्छ भन्ने लाग्छ । अश्वघोषले बयान गरेजस्तै बयान सबै स्रोतमा नभए पनि आसयबाट उस्तै परिणाम आउँछन् ।

नालका सुत्तमा वर्णन गरिएअनुसार ‘नालका ऋषिले शाक्यहरूको देशमा लुम्बिनी वनमा बुद्ध जन्मिनु हुने’ जानकारी पाए³। यहाँ वर्णन गरिएको बुद्धजन्मको सूचनाले सिद्धार्थकुमार राजदरबारमा होइन लुम्बिनी वनमा जन्मिने जनाउ पाइन्छ ।

आर.स्पिन्स हार्डीले ए म्यानुअल अफ बुद्धिज्म (पृ. १४४-१४५) मा बयान गरेअनुसार⁴‘मायादेवीले प्रश्रवकालको अन्तिम समयमा दरबार छाडी, माईती कोली (गणतन्त्र) जाने क्रममा दुवै देशको सीमामा रहेको लुम्बिनीमा⁵ आराम गर्न रोकिइन् । घुम्दै गर्दा एउटा साल वृक्षनजिक पुगेर हाँगा समाउन खोज्दा आफैं निहुरियो, उनले समाइन् र त्यसैबेला बोधसत्वको जन्म भयो’ । प्रस्तुत बयानमा रूखदेउता नभनी घुमाउरो पारामा रूखमा बस्ने देउताले के हुन थालेको हो भन्ने अग्रिम जानकारी पाएका हुँदा बुद्ध जन्मिन सजिलोका लागि आफैं निहुरेर समाउन दिएको बुझिन्छ । त्यस्तै गण्ड ब्युह सूत्रमा, सुधन श्रेष्ठीले लुम्बिनी वन देउता/देवीसँग बुद्ध कसरी जन्मन्छन् आदि प्रश्नमा, रूखदेउताले, ‘पूर्व जन्ममा तथागतको धाई भई काम गरेकी हुँदा विमोक्ष प्राप्त भई यस जन्ममा पनि मायादेवीले तथागत जन्माउँदा

¹ बुद्ध चरित्र (अनु विश्वनाथ शर्मा भट्टाराई), काठमाडौँ: नेपाल राजकीय प्रज्ञा-प्रतिष्ठान, वि.सं. २०२५, पृ.२ ; बुद्ध चरित (अनु.सूर्यनारायण चौधरी) भाग-प्रथम, पूर्णिया, विहार: संस्कृत भवन कठोतिया, जनवरी १९५५,पृ.२ ।

² ऐजन्.पृ.२- ३ ।

³ सुत्त पिटक, सुत्त निपात ३.११ ।

⁴ हार्डीको म्यानुअल अफ बुद्धिज्म वर्मी सिंहली, पाली तथा संस्कृतका स्रोतहरूबाट उन्नाइसौं शताब्दीको मध्यतिर प्रकाशित कृति हो ।

⁵ लुम्बिनी कपिलवस्तु र देवदह वा कोल गणराज्यका बीच सीमामा तथा वाटामा पर्ने देखिँदैन । हार्डीको लुम्बिनी कपिलवस्तु र कोल गणराज्य बीचमा पर्ने भनाइ भन्ने ठीक देखिँदैन । विभिन्न स्रोतहरूबाट कपिलवस्तु र कोलबीच देवदह राज्य रहेको देखिन्छ ।

आफूले पहिला नै थाहा पाएको' कुरा भनेकी छन्^६ । माथिका तीनवटै बयानमा लुम्बिनीमा रूखदेउता/देवी भएको भनाइ छ । अश्वघोषअनुसार माया पूजा आराधना गर्न गएको र गण्डव्यूहअनुसार बुद्धजन्म हेर्न रूख देवदेवी पहिले नै त्यहाँ पुगेको बुझिन्छ ।

जातक कथाहरूमा बुद्ध पूर्वजन्ममा पशु, पक्षी, मानवका अनेक जात/कर्ममा जन्मेका कथाहरू छन् । व्यग्र जातक, जम्बु खादक जातक, उदुम्बर जातक, दम्भपुष्प जातक आदि अनेक जातकमा बुद्धरूखदेउता भई जन्मेका छन् । अभ कुनैमा समुद्र देउता, पर्वत देवता र रूखमा पनि पलास (पलास जातक), नीम (पुचिमन्द जातक) आदि विशेष रूख देवदेवी भएको पाइन्छ^७ । कुणाल जातकमा रूखदेउताले सबै देख्ने हुँदा सत्य बयान गर्न सक्ने भनिएको छ । त्यस्तै सुलसा र भद्रसाल आदि जातकमा रूख देवी/देउतालाई बलि दिने, भाकल गर्ने चलनको बयान गरिएको छ । भद्रसाल जातकमा रूख देवी/देउतालाई एउटा रूखबाट अर्कोमा सार्न वा बस्न अनुरोध गरिएको कथा निम्न अनुसार छ – वाराणसीका ब्रह्मदत्त राजाले एक खामो भएको घर बनाउन खोज्दा राजउद्दानको एउटा सोभो, ग्रामवासीबाट पुजित, राजकुलबाट समेत बलि प्राप्त, मंगलवृक्ष रोज्छन् । राजाको स्वीकृत पाएपछि रूखमा पञ्च अङ्गुल (पाँच औंला) चिह्न लगाई, धागोले घेरी, पुष्प कर्णिका भुण्थाई, बत्ती बालेर, बलि दिएर भने–‘आजको सातौँ दिन आएर वृक्ष काट्ने छौँ । राजाले काट्न लाएका हुन् । यसमा बस्ने देउता अन्यत्र जाऊन् । हाम्रो दोष छैन’ ।

प्रस्तुत जातकले कुनै खास रूखमा देउता बस्छन् भन्ने मान्यतालाई प्रस्ट्याउँछ । यस्ता स्थानीय देवस्थल मान्नेलाई दोष लाग्छ भन्ने डर प्रतिविम्बित गरिएको छ । साथै रूख मासियो, काटियो भने नजिक रहेको अर्को रूखमा सरेर बस्ने पनि जानकारी हुन्छ । रूखदेउतालाई स्थानीयहरूसँगै राजाले समेत बलि (भाग/भोग ?) दिएर सम्मान गर्ने थाहा हुन्छ ।

भद्रसाल जातकले तिनताकाको वृक्ष देव/देवीको सोचको प्रतिनिधित्व गर्दछ । यही सोच वर्तमान समयसम्म नेपालमा धेरै जात जातिमा कायम देखिन्छ । धेरै जात जातिको कुल देव/देवीको स्थल भयाम्म परेको रूख वा त्यस्तै रूखहरूका बीच राख्ने चलन कायमै छ ।

त्यस्तै भ्याड भएको वा ठूला रूखहरूमा देव/देवी यक्ष वा भूतप्रेतको बास हुन्छ भन्ने जनविश्वास पनि नेपालको गाउँ घरमा जरो गाडेर बसेकै छ ।

वसन्त महर्जनले मायादेवीलाई गर्भ रहेको दस महिना लागिसक्दा पनि प्रश्रवपीडा नहुँदा लुम्बिनीमा रहेको कुनै यक्ष देवस्थल गएको अनुमान गरेका छन्^८ । मायादेवी लुम्बिनी गएको उनको अनुमान एकदमै सटिक बुझिन्छ । लुम्बिनी चाहिँ यक्ष स्थल नभई रूखदेउता स्थल भएको माथिका प्रमाणहरूले पुष्टि गर्छ । यक्षस्थल एवं रूखदेउता^९ स्थलको फरक पूजाविधि थप अनुसन्धानपछि मात्र थाहा हुने छ । लुम्बिनीको रूखदेउता पूज्ने परम्परा हालसम्म चली आएको थप चर्चा यथास्थानमा गरिने छ ।

^६ पं. दिव्यवज्र बज्राचार्य, नव सूत्र संग्रह, ललितपुर : बोधी प्रकाशन केन्द्र, वि.सं. २०५६ (पुनमुद्रण: द करपोरेट वाँडी अफ द बुद्ध एजुकेशन फाउण्डेसन, ताइपेइ, ताइवान) पृ.१६९-१७१ । गण्डव्यूहसूत्रको सर्वजगतरक्षाप्रणिधानवीर्यप्रभा शीर्षकमा जम्बूद्वीपको लुम्बिनी वनमा ‘सुतेजोमण्डल रतिश्री’ नामक वनदेउता बस्ने भनिएको छ ।

^७ जातक (अनु. भदन्त आनन्द कौशल्यान) भाग i देखिका iv कथाहरू ; बुद्धिष्ट इन्डिया, (टि. डब्लु रीज डेभिड्स) ; बुद्धिष्ट वर्थ स्टोरिज जातक टेल्स (श्रमिती रीज डेभिड्स) ; बुद्ध हिज लाइफ, हिज डाक्ट्रिन, हिज अर्डर (हर्मन ओल्डेन वर्ग) ; द लाइफ अफ द बुद्ध (डब्लु. डब्लु. रकहिल) आदि हेर्न उपयुक्त ।

^८ वसन्त महर्जन, लुम्बिनी ऐतिहासिक तथा पुरातात्विक अध्ययन, काठमाडौँ : बसामी डट कम , सन् २००५, पृ.५०-५१. ।

^९ लुम्बिनीको देवस्थललाई कुनै स्रोतमा देवी र कुनैमा देउता भनिएको छ ।

लुम्बिनी रूखदेउता/देवी स्थल भएको तथा मायादेवी माइती देवदह वा कोल गणराज्य नभई सोही रूख देव/देवी स्थल भएको सबन्धमा थप केही महत्वपूर्ण चर्चा गर्नु उपयुक्त हुनेछ ।

लुम्बिनी कपिलवस्तु र देवदहका बीच वा कोल गणराज्यका बीचमा नपर्ने थोरै चर्चा त माथि नै भएको छ । देवदहको पहिचान भइसकेको छैन तापनि सबैजसो बयानमा देवदह पहाडको फेदीमा तथा कपिलवस्तुभन्दा उत्तरपूर्व भनिएको छ । उत्तरपूर्वको देवदह जान दक्षिणपूर्वको लुम्बिनी घुमेर जाँदा बाटोमा ठूलो फेरो पर्ने हुँदा मायादेवी देवदह नभई लुम्बिनी नै गएको देखिन्छ । कोलगणराज्य चाहिँ कपिलवस्तु र लुम्बिनीबाट लगभग पूर्वमा पर्ने हुँदा बाटोमै पर्ने देखिन्छ ¹⁰। वर्मी र केही अन्य स्रोतमा मायादेवीलाई कोलीय पुत्री भनिएको छ । तर संस्कृत एवं पालीका प्रायः सबैजसो स्रोतमा मायादेवीलाई शाक्यपुत्री ¹¹भनिएको नै विश्वसनीय बुझिन्छ । यसै आधारबाट मायादेवी कोलीय गणराज्य जाने कुरो तर्कसंगत देखिँदैन ।

ललित विस्तरमा 'बोधिसत्त्व गर्भमा प्रवेश गरेको दस महिना पूर्ण भएपछि...मायादेवीले...यस्तो बिन्ती गरिन् मलाई आज उद्यान क्रीडा गर्ने इच्छा भयो हजुरको आज्ञा भए जाँदैछु भनिएको छ ¹²। ललित विस्तर र बुद्ध चरित्रको बयान करिब उस्तै छन् । ललित विस्तरमा पाखरी (प्लक्ष) वृक्षको हागो समाएको भनिएको छ भने बुद्ध चरित्रमा (रूखको हाँगो समाएको) सो बयान छैन । यी सबै भनाइबाट मायादेवी लुम्बिनी जानै हिँडेकी बुझिन्छ । गर्भको दसौँ महिना प्रश्रवको अप्ठ्यारो समयमा उनी वृक्ष देवस्थल नै गएकी थिइन् । बुद्धजन्मको महत्व बढाउन देवस्थल जाने भन्ने साटो उद्यान क्रीडा गर्न जाने भनिएको हुनुपर्छ । कपिलवस्तु दरबारनजिकै रहेका भेषकला आदि वनउपवनमा उद्यान क्रीडा नगरी लुम्बिनी जाने एक मात्र कारण तत्कालीन समाजमा रहेको रूख देवीस्थलप्रतिको विश्वासलाई ललित विस्तरमा अभि प्रस्ट्याइएको देखिन्छ ।

त्यस्तै, मायादेवी प्रथम सन्तान प्राप्तिका लागि माइती हिँडेकी भन्ने भनाई शाक्यकुलका अन्य सन्तान माइतीमा (मामाघरमा) जन्मेको बयान नपाइनुले भविष्यका बुद्धलाई अरू देवदेवीभन्दा ठूलो देखाउन रूख देवस्थल जाने विषयलाई गौण बनाउन गरिएको बयान बुझिन्छ ¹³। माइतीमा सन्तान जन्माउने कुरो चाहिँ बुद्ध जन्मेको दिन राहुलमाता आदि आ-आफ्ना ¹⁴ पैत्रिक थलोमै तथा राहुल कपिलवस्तुमै जन्मेबाट गलत हो भन्ने बुझ्न सकिन्छ । त्यस्तै सोही दिन जन्मिने अमृतोदनका छोरा आनन्द, एक भाइ भारदारका छोरा छन्द मामाघरमा जन्मिएको भनिएको छैन ¹⁵ । ललित विस्तरमा एउटा रूखमा मात्र होइन सिङ्गै उद्यानकै पनि देउता हुने बयान परेको छ ¹⁶। भयाम्म परेको रूखका बीच देवस्थल बनाउने सोच सोही परम्पराको निरन्तरता नै बुझिन्छ ।

¹⁰ कोलगणराज्यको पनि अहिलेसम्म पहिचान भएको छैन । तापनि कोलीयहरूले प्राप्त गरेका बुद्धको प्रथम आठ भागमध्येको अस्तु राखी बनाइएको रामग्राम स्तुपको पहिचान भएको हुँदा सोही स्तुप छेउछाउ कोल गणराज्य भएको विश्वास हुन्छ ।

¹¹ वर्मी, सिंहली तथा संस्कृत स्रोतहरू नै प्रयोग गर्ने विगानडेटले 'द लाइफ एण्ड लिजेन्ड अफ गौदम, भाग १, लन्डन: कगनपाल ट्रेन्च ट्रुवर एण्ड को., सन् १९११ मा मायादेवीलाई शाक्यपुत्री नै भनेका छन् ; (डब्लु. जाइजरले महावंशमा मायादेवीलाई देवदहका शाक्य अन्जन र यशोधराकी छोरी भनेका छन् ।) (द महावंश अनु.डब्लु.जाइजर न्यू देल्ही: एसियन एजुकेशनल सर्भिसेज, सन् १९८६, (पहिलो संस्करण-१९१२, पृ. २७५) ।

¹² पं.दिव्य वज्र वज्राचार्य, नव सूत्र संग्रह(ललित विस्तर), ललितपुर: बोधी प्रकाशन केन्द्र वि.सं २०५६ (प्रथम २०४६) पृ.४३० ।

¹³ वज्राचार्य, पादटिप्पणी सं.६, पृ.४३४ र ४३५ ललित विस्तरमा कपिलवस्तुको देव मन्दिरहरूमा दर्शन गर्न लगिँदा सबै देवप्रतिमा आ-आफ्नो आसनबाट उठी बोधिसत्त्व सिद्धार्थकुमारलाई नै प्रणाम गर्न थालेको बयान गरिएको छ ।

¹⁴ ऐजन्, पृ. ४३३ ।

¹⁵ विगानडेट 'द लाइफ एण्ड लिजेन्ड अफ गौदम, भाग १, लन्डन: कगनपाल ट्रेन्च ट्रुवर एण्ड को., सन् १९११, पृ.१-२० ।

¹⁶ ऐजन्.पृ. ४३५ ।

सिद्धार्थ गौतमको जन्म हुनेताका लुम्बिनीले रूख देव/देवी स्थलका रूपमा पर-पर सम्म ख्याति पाएको माथिका बयानहरूबाट बुझिन्छ। बुद्ध स्वयंले रूखदेउता भई जन्मेका तथा रूख देव/देवीको अनेक प्रसंगको चर्चाले पनि तिनताका समाजमा लुम्बिनीको पहिचान रूख देव/देवी स्थल भएको प्रमाणित हुन्छ। रूखदेउतासँग विशेषरूपमा राम्रो पति, छोरा आदि माग्ने तथा आफ्नो माग पूरा भए भगवान्लाई फलानो-फलानो वस्तु, खानेकुरा वा अन्य कुरो अर्पण गर्ने (भाकल गर्ने) चलन पुरानै हो। सिद्धार्थ गौतमले बोधिज्ञान प्राप्त गरी बुद्ध हुने रातको घटना रूखदेउताको भाकलसँग जोडिएको छ। 'सुजाताले रूखदेउतासँग मन पर्ने, माया गर्ने पति र पहिलो सन्तान छोरा पाए गरिब गुरुवालाई दान गर्ने, एक लाख चाँदिका सिक्का बाँड्ने र यसै स्थलमा (रूख मुन्तिर) भोग लगाउने भाकल गरेकी हुन्छन्'। आफ्नो आकांक्षा पूरा भएपछि, रूखदेउतालाई चढाउन पूरै तयारी गरी, खीर प्रसाद लिएर पुग्ने बेला, सोही रूख मुन्तिर बसेका सिद्धार्थ गौतम (बुद्ध) लाई उनकी दासीले रूखदेउता स्वयं नै तल झरेको ठानी सुजातालाई खबर गरेकी थिइन्¹⁷। लामो र कठोर तपस्या परित्याग गरी सिद्धार्थले सुजाताले दिएको खीर खाई आज जसरी पनि बोधिज्ञान प्राप्त गर्ने संकल्प गरी तपस्यारत हुँदा बोधिज्ञान प्राप्त भएको सबैजसो बौद्ध स्रोतहरूमा वर्णन गरिएको छ। यहाँ 'सुजाता' प्रतिनिधि पात्र मात्र हुन्। उनी जस्तै हजारौं लाखौंले अहिले पनि धेरै देवस्थलहरूमा आफ्नो भाकल पूरा भएपछि तोकिएको वस्तु आदि अर्पण गर्दछन्।

रूखदेउता/ वनदेउता मान्ने चलन बुद्धको समयभन्दा धेरै पहिलादेखि चलिआएको देखिन्छ। 'व्यासका छोरा शुकदेव बालकै हुँदा घरबाट सन्यास लिन हिँड्ने थाल्दा व्यास व्याकुल भई छोरा छोरा तिमी कहाँ जान थाल्यौ भन्दा उनको तन्मयतादेखि रूखहरूले जवाफ दिएका..।' घटना भागवत महात्ममा परेको छ, ¹⁸।

त्यस्तै रामायणमा मारीचको पछि लागेका रामलाई सघाउन सीतालाई एकलै छाडी हिँड्दा लक्ष्मणले ... 'वनदेवीलाई रखवारि तहीं खटाया ॥७९॥' तथा सीताहरणपछि रामले विलाप गर्दा... 'वनदेवीहरूलाई मालुम भया विस्तार बताउ याहाँ' सीता मेरी पियारी देख्तिन म त जान्छु सीता छन् जहाँ ॥९६॥¹⁹ भनिएबाट रूखमा देउताको बास हुने विश्वास प्राचीन कालदेखि नै समाजमा व्याप्त रहेको बुझिन्छ।

वेद, पुराणहरूमा पनि रूखलाई देउता भनिएको अनेक प्रसङ्गहरू छन्। तिनै सोचहरू समाजमा जरो गाडेर बसेको हुँदा दसौं महिना लागेर पनि सन्तान प्राप्ति नहुँदा मायादेवी रूखदेउता/देवीस्थल लुम्बिनी गएको थिइन्। सिद्धार्थ लुम्बिनीको रूख देउतानजिकै जन्मेको बयान अशोक वदनमा निम्न अनुसार उल्लेख गरिएको छ-

गुरु उपगुप्तलाई साथ लिएर अशोक धर्मयात्रामा, बुद्धको जीवनचक्र जस्तै, जन्मस्थल लुम्बिनीबाट सुरु गरी परिनिर्वाणस्थल कुशीनगर गएको प्रसङ्गमा ..at Lumbini, Upgupta summons the tree spirit, Who dwelt and still dwells in the tree under which the Buddha was born, Asoka says to her: 'You gazed upon his Large Lotus –like eyes...'²⁰ अर्थात् 'लुम्बिनीमा उपगुप्तले जुन रूख मुन्तिर बुद्ध जन्मे सो रूखमा बसेकी र अहिले सम्म त्यही बसेकी रूख देवी आह्वान गरे। अशोकले रूख देवीलाई भने- तपाईंले भगवान्को कमलको फूल समान आँखा देख्नुभयो'... भनिएको छ। अशोकलाई रूखदेवीले जन्म वृत्तान्त सुनाउने क्रममा सातपाइला हिँडेको समेत सुनाएकी थिइन्। अशोक लुम्बिनी आउँदासम्म रूखदेउता स्थल अत्यन्तै प्रख्यात भएको बुझिन्छ। युवान च्वाडले लुम्बिनी यात्रा वृत्तान्तमा मायादेवीले रूखको हाँगा समाएको बयान मात्र गरेका छन्।

¹⁷ ऐजन, पृ. ७७-८१

¹⁸ श्रीमद् भागवत महात्मा, गोरखपुर : गीता प्रेस, विसं २०६६ (सतसठ्ठी औं मुद्रण) पृ. १।

¹⁹ भानुभक्तको रामायण, सूचना विभाग, श्री ५ को सरकार, विसं २०४४ कात्तिक, पृ. ८६ र ९०।

²⁰ जोन यस. स्टोडर, द लिजेण्ड अफ किङ्ग अशोक अ स्टडी एण्ड ट्रान्सलेसन अफ द अशोकवदान, देल्ही: मोतीलाल बनारसी दास, सन् १९८९, पृ. ११९ र १२०।

लुम्बिनी क्षेत्रको ऐतिहासिक विकास

बुद्धजन्म भन्दा पहिला लुम्बिनी तथा छेउछाउका अन्यस्थलहरूमा भएको मानवीय गतिविधिको विकासले सो क्षेत्रको प्राचीनतामा राम्रो जानकारी प्राप्त हुन्छ ।

लुम्बिनी भन्दा उत्तरपूर्व तिनाउछेउ रामापिथेकसको बङ्गरा पाउनु²¹, त्यस्तै १९८४-८५ को दाङ, राप्ती, तिनाउ र कमला नदी छेउछाउमा प्राप्त पुरापाषाण युगीन औजारहरू²²सँगै डण्डा खोला छेउको कोट्टानरीमा प्राप्त औजार एवं 'ग्रेवेयर' का²³ आधारमा पूरै तराई क्षेत्रमा आदि मानवका प्रशस्त गतिविधि देखिन्छ । 'ग्रेवेयर' को प्रयोगलाई नेपाल र भारतको प्राचीन मानवीय गतिविधि मानिन्छ । यस आधारमा लुम्बिनी वरपर इ.पू. १५००-१००० तिर मानिसहरू स्थायी रूपमा बस्न थालेका हुन् । यसैबेला कृषि, पशुपालनतर्फ घुमन्ते मानिसहरू रमाउन थाले । गाउँ बनाएर बस्ने प्रकृतिपूजक तथा विभिन्न धर्मावलम्बीहरू ससाना गाउँ बनाई बसेको बयान बुद्ध जन्मिदा, चारिका गर्न आउँदाका जातक कथाहरूमा बयान गरिएको छ । व्यवस्थित मानवीय गतिविधि शाक्यहरू सो क्षेत्रमा आउनु भन्दा धेरै पहिला नै सुरु भएको थियो । बुद्ध स्वयंले आफूभन्दा पहिला कश्यप, कनकमुनि तथा ककुच्छन्द बुद्ध भए भनेका तथा उनीहरूको वंश, राजा, प्रमुख शिष्य आदिको नाम भनेका छन् । अशोकले कपिलवस्तुमा अन्य दुई बुद्धका जन्मस्थलमा समेत शिलास्तम्भ राखेका छन्²⁴ । शाक्यका पूर्खाहरूले कपिलको सहयोगबाट शहर बसाले । ओक्काकले देश छाडेर हिँडेका केही राजकुमार र राजकुमारी तथा अन्य केही मानिसको सहयोगले मात्र राज्य बनाउन सक्तैनथे । त्यहाँ पहिलादेखि विविध जातका मानिस बस्तथे । विडुढवकी आमा बासभखत्तीय नाग जातकी दासीपुत्री थिइन् । राजकुमारहरू भन्दा पहिला प्रवजित हुने उपाली नाउ (हजाम) थिए । त्यस्तै अन्य जात र सम्प्रदायमा सिद्धार्थकुमार जन्मेपछि उनलाई हेर्न आउने स्थानीय व्यक्तिहरूमा वामन, किरात र कुकटको नाम देखिनाले सो क्षेत्रमा शाक्यहरू आउनु पूर्व नै विविध जात, धर्म वा संस्कार मान्ने मानिसहरू बस्तथे भन्ने बुझिन्छ ।

बुद्ध लुम्बिनीमा जन्मिनु भन्दा धेरै पहिला नै सो क्षेत्रको मानवीय गतिविधि निकै सबल र गतिलो रहेको थियो । तिनै मानिसहरूको आस्थाको एउटा केन्द्र लुम्बिनीस्थित रूखदेउता स्थल रहेको थियो । सुजाताले सिद्धार्थकुमारलाई रूखदेउता मानेसरह वा अन्य स्थलमा बयान भएको रूखदेउताप्रति स्थानीय जुनसुकै जाति, धर्मका व्यक्तिलाई पनि उत्तिकै आस्था भएको स्वयं मायादेवी लुम्बिनीको रूखदेउता शरणमा पुगेबाटै स्पष्ट हुन्छ ।

निष्कर्ष

माथिका बयानहरूबाट मायादेवी रूख देवीको आराधना गर्न लुम्बिनी गएको थिइन् । लुम्बिनीकी रूखदेवी, विशेष गरी, सन्तान प्राप्ति, संरक्षणका लागि धेरै परसम्म प्रख्यात थिइन् । छेउछाउका गाउँ बस्तीबाट मानिस त्यहाँ पुग्थे । मानिसको आवतजावत बढेपछि देवस्थलनजिक बस्ती बसेको अथवा गाउँनजिक रूख देवस्थल बनेको हुनुपर्छ । बौद्ध, जैन ग्रन्थहरू तथा पुराण आदिमा बयान गरिएको कार्तिक मेला, चैत्र पूर्णिमा आदि कुनै न कुनै रूपमा लुम्बिनीमा मनाइँदै छ । चौधौँ-तेह्रौँ शताब्दीदेखि उन्नाइसौँ शताब्दीको अन्त (लुम्बिनी पुनः पत्तो लागेको समय) का बीचसमेत लुम्बिनीले आफ्नो प्राचीन पहिचान कायमै राखेको थियो । स्थानीय मानिसको आस्था एवं विश्वासमा रूख देवस्थलले

²¹ जनकलाल शर्मा, सेवेनटिन इयर ओल्ड...प्राचीन नेपाल, संख्या ७९, पृ. २५ ।

²² गुडरन कारभिनस, रिपोर्ट अन द ... प्राचीन नेपाल, संख्या ८६-८८, पृ. १-६ ।

²³ जनकलाल शर्मा नियोलैथिक टुल्स, प्राचीन नेपाल, संख्या ७५, पृ. १-५ ।

²⁴ ककुच्छन्द बुद्ध स्तूप उत्खनन टोली नेता डा. भेराडीले शोधकर्तालाई स्तूप उत्खननमा प्राप्त पुरातात्विक सामग्रीको अध्ययन विश्लेषणबाट सो क्षेत्रको प्रमाणिक इतिहास इ.पू. सातौँ देखि परसम्म जान सक्ने बताएका थिए । उन्ले उत्खननबाट प्राप्त नतिजाको संक्षिप्त जानकारी हिसानको लुम्बिनीमा सम्पन्न अन्तरराष्ट्रिय सम्मेलनमा पनि दिएका थिए । उन्ले उत्खनन अन्वेषणका प्रतिवदन पुरातत्व विभागमा बुझाएका तथा प्राचिन नेपालमा प्रकाशित गरेका छन् ।

जरो गाडेर बसेको हुँदा सन्तान प्राप्ति वा अन्य अभिष्ट पूरा भएपछि लुम्बिनी, स्थानीय देवस्थल तथा समयमाई (मन्दिर) स्थलमा अभै पनि हात्ती एवं अन्य वस्तु चढाइँदै छ²⁵।

बुद्धको परिनिर्वाणपछि विस्तारै लुम्बिनी बौद्ध तीर्थस्थल बन्दै गयो। बौद्ध धर्म ओरालो लागे पनि स्थानीयले आफ्नो सोच परम्परा कायमै राखी हात्ती चढाउने, 'कडाही चढैना' आदि क्रियाकलाप²⁶ आजसम्म पनि कायमै राखेका छन्।

बौद्धधर्म अत्यन्त ओरालो लागेको बेलामा स्थानीय समुदायमा लुम्बिनीले रूखदेवी स्थलको पहिचान मात्र कायम राख्न सक्यो। ज.खड्ग र डा. फुहररले लुम्बिनीको पहिचान गर्ने बेला पनि सो कायमै थियो। शान्तिका प्रवर्तक बुद्धको जन्मस्थलमा बलिका नाममा पशुबलि चढाइने परम्परा चाहिँ चन्द्र शमशेरले बन्द गराए। लुम्बिनीमा प्राचीन कालदेखि चलिआएको सन्तान प्राप्तिका लागि हात्ती चढाउने, प्रसाद चढाउने (कडाही चढैना) कायमै रहेको छ। आज लुम्बिनीको पहिचान रूख देवी स्थलभन्दा बुद्धजन्मस्थल भएको छ। बुद्ध जन्मस्थलको महत्व विविध कारणले अत्यन्त महत्वको छ। नेपाल सरकारले योजनाबद्ध विकास गरेको लुम्बिनी विश्वसम्पदामा सूचीकृत छ। लुम्बिनीको समग्र विकासका लागि तयार गरिएको मूल आधारहरूमध्ये ऐतिहासिक र सांस्कृतिक आधार पनि एक भएको हुँदा वर्तमानमा धुमिल भएको रूखदेवी स्थलको पहिचानलाई जीवन्त राख्दा लुम्बिनीको महत्व अझ बढेर जाने छ।

²⁵ शोधकर्ता लुम्बिनीमा कार्यरत रहँदा प्रथम विश्व बौद्ध शिखर सम्मेलनको तयारीका बेला छोरा पाउने आफ्नो भाकल पूरा भएकोले माटाको जोडी हात्ती चढाउने अनुमति लिन स्थानीय व्यक्ति परिवारका साथ आएका थिए। कोषका सदस्य रहेका माननीय दीपकुमार उपाध्यायले 'आफूले थाहा पाएदेखि नै लुम्बिनी तिलौराकोट आदि स्थलमा अभिष्ट/भाकल पूरा भएपछि हात्ती चढाउने चलन रहेको' बताएकोले उसको आस्थाको कदर गर्नुपर्ने कुराले सहमत भई दुवै माटाको हात्ती कामचलाऊ मायादेवी मन्दिरको प्रवेश द्वारमा राख्न अनुमति दिएको थिएँ। बुद्ध जन्मस्थलमा हात्ती चढाउने तथा चैत्रमा आफैँले परिकार पकाएर सो स्थलमा चढाउने (कडाही चढैना) चलन तथा कपिलवस्तुमा कार्तिक मेला लाग्ने चलन बुद्धजन्म भन्दा पहिलादेखि हालसम्म चल्दै आएको जात्रा पर्व हो। कपिलवस्तुको समयमाई मन्दिरमा आफ्नो अभिष्ट पूरा भएपछि माटाको हात्ती, घोडा आदि अहिले पनि चढाइँदै छ। माटाका त्यस्ता मूर्तिहरू मन्दिरपरिसर तथा वरपर सट्टे एवं टुटफुट भएर रहेको जोसुकैले पनि देख्न सक्छन्। दीपकुमार उपाध्यायले संसदको चुनाव जितेपछि चढाएको माटाको ठूलो हात्ती केही वर्ष पहिलासम्म समयमाई मन्दिरको अगिल्टिर रहेको शोधकर्ता स्वयंले देखेको थियो।

²⁶ लुम्बिनीमा कडाही चढैनाबाट भएको पुरातात्विक नोक्सान एवं कपिलवस्तुमा समयमाई मन्दिरमा हात्ती चढाउने कुरा डा.फुहरर, पिसी मुकर्जी, देवलामित्र आदि विद्वान्ले पनि गरेका छन्। ए.सि.यल.कालाङ्लले त भूलही (भारत) मा रहेको समयमाईको मन्दिरमा चढाइएका हात्तीलाई मुख्य आधार मान्दै कपिलवस्तु मानिनिँदा लुम्बिनी कपिलवस्तु खोज अभियान नै केही काल अलमलिएको थियो। हात्तीसँग बुद्धको सम्बन्धमा बौद्ध ग्रन्थहरूमा धेरै बयान गरिएको छ। मायादेवीले सपनामा सेतो हात्ती आफ्नो गर्भमा प्रवेश गरेको, सोही अनुरूप बुद्ध जनाउने स्तुपहरूमा हात्तीले फूलमाला लिएको तथा बुद्धलाई (गजतमे) विशिष्ट हात्ती मानिएको छ।